

29 ta' Lulju

SANTA MARTA

Salmodija tat-Tnejn ta' l-1 gimgha

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Alla hu ta' l-għageb fil-qaddisin tiegħu: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Alla hu ta' l-għageb fil-qaddisin tiegħu: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Alla hu ta' l-għageb fil-qaddisin tiegħu: ejjew nadurawh.

Ejjew inqimuh u ninxteħtu quddiemu,
għarkubbtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Alla hu ta' l-għageb fil-qaddisin tiegħu: ejjew nadurawh.

M'hux li kontu llum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Alla hu ta' l-għageb fil-qaddisin tiegħu: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Alla hu ta' l-għageb fil-qaddisin tiegħu: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Alla hu ta' l-għageb fil-qaddisin tiegħu: ejjew nadurawh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Hienja int u mbierka, Marta!
Ilqajt għandek bosta drabi
lil Ġesù, li ħabb bil-ħlewwa
lilek, 'l oħtok u 'l huk Lazzru.

B'liema hrara kont thejjilu
fejn jistrieħ u biex jitrejjaq!
Idejk bieżla kienu jixhdu
qalb imħegga b'nar l-imħabba.

Int għazilt il-ferħ li tħabrek
biex għal Kristu thejji l-mejda,
u ħallejt lil ħutek jagħzlu
ħobż il-ħajja minn fomm kliemu.

Oħtok xerrdet xerrdet fuqu l-fwieħa
biex thejjilu d-difna tiegħu;
inti bħalha bqajt bil-ħerqa
mal-Mulej taqdiha sa l-aħħar.

Fuq l-eżempju tiegħek, Marta,
aħna rridu nhejju qalbna
biex, b'sinjal ta' ħbiberija,
tkun għalih għamara xierqa.

F'dan il-jum ningħaqdu miegħek
fit-tifħir lil Alla tagħna,
biex jagħtina dar għal dejjem

fis-smewwiet, għall-glorja tiegħu. Ammen.

SALMODIJA

Ant. 1: Salvani, Mulej, f'għieħ it-tjieba tiegħek.

Salm 6

Mulej, la cċanfarnix fil-korla tiegħek; *
la twiddibnix fis-saħna tiegħek.

Henn għalija, Mulej, għaliex inħossni mifni; *
fejjaqni, Mulej, għaliex għadmi mfarrak;
ruħi mhawwda għall-aħħar.*
Mulej, int kemm se ddum ma tismaghni?

Dur lejja, Mulej, u eħlisni; *
salvani f'għieħ it-tjieba tiegħek.
Għax ħadd mill-mejtin ma jiftakar fik; *
min ifaħħrek f'art l-imwiet?

Infnejt bit-tnehid tiegħi, †
kull lejl nibki fuq friexi, *
bid-dmugh inxarrab soddti.
Għajnejja bil-biki tgharrqu, *
u nfnew minħabba l-għedewwa tiegħi.

Tbiegħdu minni, intom li tagħmlu l-ħażen, *
għax sama' l-Mulej il-biki tiegħi.
Sama' l-Mulej it-thannin tiegħi; *
jilqa' l-Mulej it-talba tiegħi.
Jistħu u jinfixlu għall-aħħar
l-għedewwa tiegħi kollha, *
u minnufih jerggħu lura mhawwda.

Glorja.

Ant. 1: Salvani, Mulej, f'għieħ it-tjieba tiegħek.

Ant. 2: Il-Mulej sar kenn għall-imsejken fid-dwejjaq tiegħu.

Salm 9 A (9)

I

Infahhrek, Mulej, b'qalbi kollha; *
inxandar ghegubijietek kollha!
Nifrah u nithenna bik; *
ngħanni lil ismek, int Alla l-Għoli.

Xhin jigu lura l-għedewwa tiegħi, *
jitfixklu u jgħibu quddiemek.
Għax int ħadt f'idejk id-dritt u l-kawża tiegħi, *
ta' mħallef ġust qgħadt fuq it-tron tiegħek.
Ġanfart il-ġnus u qridt il-ħżiena; *
ħassart isimhom għal dejjem ta' dejjem.
Intemmu l-għedewwa mħarbtin għal dejjem; †
bliethom qridtilhom, *
u tifikirithom intilfet magħhom.

Imma l-Mulej isaltan għal dejjem; *
iwaqqaf għall-ħaqq it-tron tiegħu.
Hu jagħmel ħaqq mid-dinja bil-ġustizzja, *
jiġġudika l-popli bis-sewwa.
Ikun il-Mulej kenn għal min hu mgħakkes, *
kenn għalih fi żmien id-dwejjaq.
Fik jittama min jagħraf lil ismek, *
għax int, Mulej, ma titlaqx 'il min ifittxek.
Glorja.

Ant. 2: Il-Mulej sar kenn għall-imsejken fid-dwejjaq tiegħu..

Ant. 3: Inxandar tifhirek kollu f'bibien il-belt ta' Sijon.

II

Għannu lill-Mulej li joqgħod f'Sijon, *
xandru fost il-popli l-għemejjel tiegħu.
Hu, li jiħallas mid-demmm, jiftakar fihom, *
ma jinsiex għajat l-imsejknin.
Fenn għalija, Mulej; ara n-niket tiegħi; *

inti rfajtني u ħriġtni minn bibien il-mewt;
biex inxandar tifhirek kollu
f'bibien il-belt ta' Sijon; *
biex nifrah minħabba l-helsien tiegħek.

Waqgħu l-ġnus fil-ħofra li ħaffru; *
fix-xibka li ħbew inqabad riġilhom.
Għarraf il-Mulej lilu nnifsu
u għamel il-ħaqq, *
b'għemil idejh inqabad il-ħazin.

Jinzlu l-ħżiena f'qiegħ l-art, *
il-ġnus kollha li jinsew 'l Alla.
Għax l-imsejken ma jintesiex għal dejjem, *
it-tama tal-fqajrin,
ma tkunx għal dejjem fiergħa.

Qum, Mulej! Ma jirbaħx il-bniedem! *
Ħa jidhru l-ġnus għall-ħaqq quddiemek.
Itfa', Mulej, it-twerwir fuqhom, *
ħa jagħrfu l-ġnus li bnedmin huma.
Glorja.

Ant. 3: Inxandar tifhirek kollu f'bibien il-belt ta' Sijon.

V/. Fehemni biex inħares il-liġi tiegħek.
R/. U nagħmilha b'qalbi kollha.

LEZZJONI 1

Qari mit-Tieni Ittra ta' San Pawl Appostlu lill-Korintin **2 Kor 8:1-24**

San Pawl jitlob li ssir gabra għall-foqra ta' Ġerusalem

Aħna għarrafnielkom, ħuti, il-grazzja ta' Alla li nġhatat lill-knejjes tal-Maċedonja, għaliex fil-prova l-kbira tas-sofferenza, il-ferħ tagħhom kien kbir u l-faqar bla tarf tagħhom safa ta' għana kbir biex taw minn qalbhom. Għaliex taw minn rajhom kemm setgħu, u, nixhdhulkom jien, aktar milli setgħu. Talbuna b'hegga kbira din il-grazzja, jġigifieri, li jissieħbu f'dan il-ministeru ta' għajjnuna lill-qaddisin – u, aktar milli ttamajna aħna, huma taw

ruhhom l-ewwel lill-Mulej, mbagħad lilna bir-rieda ta' Alla. U hekk tlabna lil Titu li beda dan ix-xogħol, biex itemm din il-ħidma ta' ħniena fostkom. Izda bħalma intom mistagħnin f'kollox, fil-fidi u fil-kelma, fl-għerf u fiż-żelu kollu, u fl-imħabba li aħna rawwimna f'qalbkom, hekk għandkom tistagħnu f'din il-ħidma ta' ħniena.

M'iniex nordnalkom; izda permezz tal-herqa li wera haddiehor irrid nipprova kemm hi sinciera l-imħabba tagħkom. Intom tafu l-grazzja ta' Sidna Ġesù Kristu, li għad li kien għani ftaqar minħabba fikom, sabiex intom tistagħnu permezz tal-faqar tiegħu. Jiena parir qiegħed nagħti f'dan; għax dan ikun jaqblilkom, lilkom, li s-sena l-oħra kontu l-ewwel nies mhux biss li ndhantu għal dan x-xogħol imma li ridtuh ukoll. Issa, mela, temmu dak li bdejtu tagħmlu, halli b'hekk, bħalma ridtuh minn qalbkom hekk ukoll ittemmuh, kulhadd skond ma għandu. Jekk il-qalb tkun hemm, dak li jkun jingħogob skond ma għandu u mhux skond li ma għandux. Mhux biex il-piż iħeff minn fuq l-oħrajn u jaqa' kollu fuqkom. Bħalissa ż-żejjed tagħkom jagħmel tajjed għan-nieqes ta' dawk li ma għandhomx, biex iż-żejjed tagħhom għad ikun jista' jipatti għan-nieqes tagħkom. U hekk ikun kulhadd indaq, bħalma hu miktub: "Min għabar ħafna ma sabx iż-żejjed, u min għabar f'it ma baqax bin-nieqes."

Ħajr lil Alla li nissel l-istess herqa f'qalb Titu għalikom. Għaliex mhux biss laqa' t-talba tagħna, izda minn qalbu ġej għandkom minħabba ż-żelu li għandu għalikom. Miegħu qegħdin nibagħtu wkoll lil ħuna li l-knejjes kollha jfahhru minħabba x-xogħol tiegħu għax-xandir ta' l-Evangeliu. Mhux biss dan, imma kien ukoll magħżul mill-knejjes biex ikun is-sieħeb magħna fis-safar tagħna f'dan il-ministeru ta' karità għall-glorja ta' Alla u xhieda tar-rieda tajba tagħna. Għax qegħdin attenti li hadd ma jkollu xi jgħid fina minħabba l-mod li bih sa nħaddmu din il-gabra kbira. Aħna nfittxu s-sewwa mhux biss quddiem Alla izda wkoll quddiem il-bnedmin. Qegħdin nibagħtu magħhom lil ħuna, li l-ħegga tiegħu ppruvajnieha kemmil darba b'ħafna manjieri u sibnieh dejjem mimli ħegga, izda issa mħeggeġ aktar minħabba l-fiduċja kbira li għandu fikom. Dwar Titu, mbagħad, ngħid biss li huwa sieħbi u haddiem miegħi għalikom; u fl-aħħar dwar ħuti, dawn huma l-messaġġiera tal-knejjes, u l-glorja ta' Kristu. Agħtuhom, mela, xhieda ta' mħabbtkom quddiem il-knejjes u tal-verità tal-ftaħir tiegħi bikom.

RESPONSORJU 2 Kor 8:9; Fil 2:7a

R/. Intom tafu l-grazzja ta' Sidna Ġesù Kristu, li għad li kien għani ftaqar minħabba fikom, * Biex intom tistagħnu permezz tal-faqar tiegħu.

V/. Xejjen lilu nnifsu billi ha n-natura ta' Isir, * Biex intom tistagħnu permezz tal-faqar tiegħu.

LEZZJONI II

Qari mid-Diskorsi ta' l-isqof Santu Wistin

Hienja għax laqgħu 'l Kristu għandhom

Sidna Ġesù Kristu jwissina li, fost il-ħafna taħbit ta' din id-dinja, aħna mexjin lejn xi mkien. Mexjin għax għadna 'l bogħod biex nidhlu f'postna; għadna fit-triq, ma wasalniex id-dar; għadna bix-xewqa tagħha, ma bdejniex ingawduha. Imma mexjin, mexjin bla ma nitgħazznu jew nieqfu, biex xi darba jirnexxielna naslu.

Marta u Marija kienu żewġt aħwa mhux biss fil-ġisem iżda wkoll fis-sentimenti religjużi tagħhom. It-tnejn ingħaqdu mal-Mulej, it-tnejn b'qalb waħda qdew lill-Mulej meta kien fid-dinja. Marta laqgħetu għandha, kif wiehed jilqa' l-għorba; iktar minn hekk, laqgħetu kif il-qaddejja tilqa' lil Sidha, il-marida lis-Salvatur li jfejjaqha, il-ħlejqa lill-Ħallieq. Hi, li kienet teħtieġ l-għajxien ta' l-Ispirtu, laqgħet lil dak li kien jeħtieġ l-għajxien bħala bniedem. Għax il-Mulej għoġbu jidher taħt sura ta' qaddej, u f'din is-sura ta' qaddej ried ikun moqdi bl-ikel mill-qaddejja tiegħu, għax hekk għoġbu, mhux għax kien minnu nnifsu qaddej. Deher bħala wiehed li jenħtieġ l-għajxien, u din ukoll kienet umiljazzjoni tiegħu. Deher bħala bniedem f'ġisem li jagħmel bih il-ġuħ u jieħdu l-għatx.

Marta mela laqgħet bil-qalb lil Sidha bħala għarib, lil dak li *gie f'daru, u niesu ma laqgħuhx; imma lil dawk li laqgħuh tahom is-setgħa li jsiru wlied Alla;* hu ta' l-adozzjoni lill-qaddejja u għamilhom ħutu, ta' l-fidwa lill-ilsiera u għamilhom werrieta flimkien miegħu.

Qisu li ħadd minnkom ma jgħid: "Henjin dawk li sħaqqilhom jilqgħu lil Kristu għandhom!" Issewwidx qalbek u tgemgimx jekk twelidt fi żmien meta ma tistax tara lill-Mulej fil-ġisem: għax hu ma ċaħħdikx minn dan il-ġieħ. Qallek: *Kemm għamiltu ma wiehed mill-iżgħar fost dawn ħuti, għamiltuh miegħi.*

Mill-bqija, Marta, ħallini ngħidlek: imbierka int li tajt servizz hekk tajjeb; bħala ħlas tat-taħbit tiegħek m'intix tfittex ħlief il-mistrieħ. Għalissa qiegħda *tieħu rasek u tinkwieta fuq ħafna ħwejjeġ*, u hawnhekk trid taħseb għall-ikel ta' min hu bniedem, ukoll jekk qaddis. Taħseb int li, meta tasal f'dik id-dar, se ssib iżjed għorba li tilqagħhom għandek bil-qalb? Li se ssib iżjed min hu bil-ġuħ biex titingħu, min hu bil-għatx biex tisqih, min hu marid biex iżżuru, min hu mitlewwem biex tagħmlu paċi, min hu mejjet biex tidfnu?

Le, hemmhekk m'int se ssib xejn minn dan. Mela x'se ssib? Issib dak li għazlet Marija; insibu min jgħajjex lilna, mhux ngħajjxu lill-oħrajn. Jigifieri, dak li Marija għazlet hawnhekk, hemm insibuh fil-milja sħiħa tiegħu; ma nigbrux il-frak, kif għamlet Marija hi u tisma' l-kelma tal-Mulej, imma nsibu mejda għanja. Tridu

tafu xi nsibu hemmhekk? Il-Mulej stess qal għall-qaddejja tiegħu: *Tassew, ngħidilkom, li jqegħedhom fuq il-mejda, u jgħaddi quddiemhom iservihom.*

RESPONSORJU

R/. Wara li Ġesù qajjem lil Lazzru mill-imwiet, għamlulu ikla f'Betanja, * U Marta bdiet isservi.

V/. Marija ħadet libbra żejt tan-nard safi, jiswa ħafna u dilket bih riglejn Ġesù. * U Marta bdiet isservi.

TALBA

O Alla ta' dejjem li tista' kollox, Ibnek Ġesù għoġbu li Santa Marta tilqgħu għandha bil-qalb; bit-talb tagħha, aġhtina li naqdu bil-fedeltà lil ħutna kollha fi Kristu, biex inti tilqagħna għandek fis-sema. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Qabel nibdew il-ħidma tal-ġurnata,
induru lejġ biex tgħinna f'kollox, Marta,
int li Bin Alla l-ħaj uriek imħabba
ta' qalb ħabiba.

Sikwit Ġesù fit-triq kien jgħaddi s'għandek,
jistrieħ fis-sliem għall-kenn tas-saqaf tiegħek,
jithenna bik jarak b'tant għozza u ħrara
taqdiħ u tfarrġu.

Għaddejt erbat ijiem fuq ħuk imnikkta,
u ma' Marija oħtok bkejtu mejjet;
'ma fraħt bla qjies xħin smajt leħen l-Imgħallem
iroddlu l-ħajja.

Int, li stqarrejt il-fidi u wrejt it-tama
fil-qawma ta' l-imwiet, kif talbek Kristu,
għallimna nsahħu iżjed fina x-xewqa
tas-saltna mbierka.

Infahħru lill-Missier, lil Ibnu Sidna,
u lill-Ispirtu s-Santu, Alla wieħed,
u nitolbuh li bhalek jistħoqqilna
narawh fil-glorja. Ammen.

SALMODIJA

Ant. 1: Lilek jien nitlob, Mulej; fil-għodu inti tisma' leħni.

Salm 5:2-10. 12-13

Mulej, aġhti widen għal kliemi; *

agħti kas tat-tnehid tiegħi.
Isma' l-ghajat tat-talb tiegħi, †
Sultan tiegħi u Alla tiegħi, *
ghax lilek jiena nitlob.
Mulej, fil-ghodu int tisma' leħni; *
fil-ghodu nressaqlek talbi, u nistenna.

Għax int m'intix Alla li thobb il-ħażen; *
il-ħażin ma jsibx postu għandek.

Ma jiqfux il-kburin quddiem għajnejk; †
int tobghod kull min jagħmel id-deni; *
int teqred min jitkellem bil-gideb.

Nies qattiela u qarrieqa * jistmellhom il-Mulej.

Imma jien għat-tjieba kbira tiegħek *
nista' nidhol għewwa darek;
ninxtehet quddiem is-santwarju mqaddes tiegħek, *
mimli bil-biża' tiegħek.

Mexxini, Mulej, fis-sewwa tiegħek
minhabba l-għedewwa tiegħi; *
wittili t-triq tiegħek quddiemi.
Is-sewwa m'huwiex fuq fommhom, *
qalbhom bil-ħażen mimlija;
ħalqhom bħal qabar miftuħ, *
imellisu biss bi lsienhom.

Ħa jifirġu dawk li jafdaw fik, *
u jithennew għal dejjem;
ħarishom, u bik jithennew *
dawk li jhobbu 'l ismek.
Għax int tbierek il-gust, Mulej;
int thaddnu bħal tarka bi tjubitek.
Glorja.

Ant. 1: Lilek jien nitlob, Mulej; fil-ghodu inti tisma' leħni.

Ant. 2: Infahhruk, Alla tagħna, u nsebbhu l-isem glorjuż tiegħek.

Kantiku 1 Kron 29:10-13

Imbierək int, Mulej, Alla ta' Izrael, missierna, *
minn dejjem għal dejjem.
Tiegħek, Mulej, il-kobor u l-qawwa, †
il-ġieħ, is-sebħ u t-tifhir: *
kull ma hemm fis-sema u fl-art.
Tiegħek is-saltna, Mulej, *
int kap fuq kulhadd.

Minnek l-għana u s-sebħ; *
int taħkem fuq kollox.
F'idejk il-qawwa u s-saħħa; *
f'idejk is-setgħa li tkabbar u 'l kulhadd issaħħaħ.
U issa nfaħħruk, Alla tagħna, *
u nsebbħu l-isem glorjuż tiegħek.
Glorja.

Ant. 2: Infahħruk, Alla tagħna, u nsebbħu l-isem glorjuż tiegħek.

Ant. 3: Qimu l-Mulej fl-għamara mqaddsa tiegħu.

Salm 28 (29)

Agħtu lill-Mulej, ulied Alla, *
agħtu lill-Mulej glorja u qawwa.
Agħtu lill-Mulej il-glorja ta' ismu, *
qimu l-Mulej fl-għamara mqaddsa tiegħu.

Lehen il-Mulej fuq l-ibħra; *
il-Mulej fuq l-ibħra kotrana.
Lehen il-Mulej bil-qawwa, *
lehen il-Mulej bil-glorja.
Lehen il-Mulej ikisser iċ-ċedri; *
ikisser il-Mulej iċ-ċedri tal-Libanu.
Iġieghel il-Libanu jaqbeż bħal għoġol, *
is-Sirjon bħal ferħ ta' gendus selvaġġ.

Lehen il-Mulej itajjar ilsna tan-nar. †
Lehen il-Mulej jhezhez id-deżert;
jhezhez il-Mulej id-deżert ta' Kades.

Lehen il-Mulej jobrom il-ballut, *
u jżarma l-foresti;
Alla tal-glorja jriegħed; *
u fit-tempju tiegħu kulhadd jgħid: Glorja!

Il-Mulej jaħkem fuq l-għargħar; *
isaltan il-Mulej għal dejjem.
Il-Mulej jagħti l-qawwa lill-poplu tiegħu; *
ibierek il-Mulej bis-sliem il-poplu tiegħu!
Glorja.

Ant. 3: Qimu l-Mulej fl-għamara mqaddsa tiegħu.

LEZZJONI QASIRA Rum 12:1-2

Nitlobkom, ħuti, għall-ħniena ta' Alla, offru ġisimkom bħala vittma ħajja, qaddisa, li togħgob lil Alla, b'qima spiritwali. Timxux max-xejra ta' din id-dinja, iżda nbidlu skond it-tigdid ta' moħħkom, biex isehħilkom tagħrfu x'inhir-rieda ta' Alla, x'inhut-tajjeb, x'inhuli jogħgob, x'inhus-sewwa.

RESPONSORJU QASIR

R/. Jgħinha Alla * Bid-dija ta' wiċċu. Jgħinha.

V/. Hemm Alla magħha, ma titharrikk. * Bid-dija ta' wiċċu. Glorja. Jgħinha.

Ant. tal-kantiku ta' Żakkarija:

Marta qalet lil Ġesù: Inti l-Messija, l-Iben ta' Alla l-ħaj, dak li ġie fid-dinja.

Imbierek il-Mulej, Alla ta' Izrael, *
għaliex ġie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imgħoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *

li jagħtina
 li, meħlusin minn idejn l-għedewwa tagħna, *
 naqduh bla biża'
 tul hajjitna kollha, *
 bil-gustizzja u l-qdusija quddiemu.
 U inti, tfajjel, tissejjah profeta ta' l-Għoli; *
 għax tmur qabel il-Mulej biex tnejjilu triqatu,
 biex tgħarraf lill-poplu tiegħu bis-salvazzjoni, *
 bil-maħfra ta' dnubiethom,
 hierga mill-qalb hanina ta' Alla tagħna, *
 li jibagħtilna mill-għoli ż-żjara tax-Xemx tielgħa,
 ha jdawwal lil dawk li jinsabu
 fid-dlamijiet u d-dell tal-mewt, *
 ha jmexxi l-passi tagħna fit-triq tas-sliem.
 Glorja lill-Missier, u lill-Iben, *
 u lill-Ispirtu s-Santu,
 Kif kien mill-bidu, issa u dejjem, *
 u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Marta qalet lil Ġesù: Inti l-Messija, l-Iben ta' Alla l-ħaj, dak li gie fid-dinja.

PREĊI

Huti għeżiež, flimkien man-nisa qaddisin infahħru lis-Salvatur tagħna, u b'xewqa
 mhegga ngħidulu:

Ejja, Mulej Ġesù.

Mulej Ġesù, lill-mara midinba hfirtilha hafna, għax habbet hafna:

- aħfrilna, Mulej, għax dnibna hafna.

Mulej Ġesù, fil-vjaġġi tiegħek kellek nisa qaddisa jaqduk:

- aghmel li nimxu dejjem fuq il-passi tiegħek.

Mulej Ġesù, inti l-Imghallem li Marija qagħdet tisimgħek u Marta servietek:

- agħtina li naqduk bil-fidi u l-imħabba.

Mulej Ġesù, int għidtilna li hutek u ommok huma dawk li jagħmlu r-rieda tiegħek:

- għinna biex dejjem nogħgbuk bil-kliem u bl-għemil.

Missierna

Talba

O Alla ta' dejjem li tista' kollox, Ibnek Ġesù għoġbu li Santa Marta tilqgħu għandha bil-qalb; bit-talb tagħha, aġtina li naqdu bil-fedeltà lil hutna kollha fi Kristu, biex inti tilqagħna għandek fis-sema. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spiritu s-Santu, li int Alla
wieħed mal-Missier u l-Iben,
ejja xxerred ġewwa fina,
ħalli bik ilkoll timliena.

Bi kliem fommna, b'qalbna w ruħna,
nerfġhu lejġ it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-ġharfa
tal-Missier u l-Iben tieġhu:
żomm qawwija l-fidi tagħna
fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħaġġeġ.

Iżda itfi l-ġhadab fina,
taffi s-sħana ta' kull deni,
aġhti s-saħħa 'l min hu dġhajjef,
ġib is-sliem tassew fi qlubna.

Isma' talbna, Missier twajjeb,

w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1. Il-liġi tal-Mulej tferrah il-qalb u ddawwal l-għajnejn.

Salm 18 (19) B

Il-liġi tal-Mulej perfetta, u tagħti l-ħajja; *
ix-xhieda tal-Mulej hi sewwa,
u tgħallem lil min ma jafx.

Il-preċetti tal-Mulej dritti, u jferrhu l-qalb; *
il-kmandament tal-Mulej safi,
u jdawwal l-għajnejn.

Il-biza' tal-Mulej sincier, u jibqa' għal dejjem; *
il-gudizzji tal-Mulej sewwa, u mseddqa għalkollox;
egħżeż mid-deheb, mid-deheb l-aktar fin, *
oħla mill-għasel u mill-qtar tax-xehda.

Fehemhom sewwa l-qaddej tiegħek; *
ħlas tajjeb għandu min iħarishom.

In-nuqqas min jista' jagħrfu? *
Minn dak li ma nafx bih saffini.
U mill-kburija wkoll ħares il-qaddej tiegħek, *
thalliha qatt taħkimni.
Mbagħad inkun bla ħtija *
u ħieles minn dnub kbir.

Ha jkunu milqugħa quddiemek †
kliem fommi u ħsieb qalbi, *
Mulej, blata tiegħi u feddej tiegħi.
Glorja.

Ant.1. Il-ligi tal-Mulej tferrah il-qalb u ddawwal l-ghajnejn.

Ant.2. Iqum il-Mulej biex jagħmel haqq mill-popli bis-sewwa.

Salm 7

I

Mulej, Alla tiegħi, fik il-kenn tiegħi; *
salvani minn kull min ihabbatni, u eħlisni,
li ma jaħtfunix bħal iljun u jqattgħuni, *
u ma jkunx hemm min jeħlisni.

Mulej, Alla tiegħi, jekk dan jien għamilt, *
jekk ħatja ta' xi ħażen huma idejja,
jekk b'deni għall-ġid ħallast lil ħabibi, *
jew għal xejn b'xejn ħarbatt l-għadu tiegħi,
ha jqum l-għadu kontrija u jirbaħni, †
ma' l-art taħt riglejh jitfagħni, *
u ġiehi fit-trab ikasbarli.

Qum, Mulej, bil-qilla tiegħek, †
ieqaf kontra s-saħna ta' l-għedewwa tiegħi; *
stenbaħ, u aghmilli l-ħaqq li int ordnajt.
Ha jingemgħu l-ġnus madwarek; *
fuqhom int toqgħod fil-għoli.

Mulej, int li tagħmel haqq mill-popli, †
agħmel haqq minni, Mulej, skond is-sewwa tiegħi *

u skond it-tjubija li hemm fija.
Ha jintemm il-ħażen tal-ħżiena, *
u jitwettaq il-bniedem sewwa.
Int li tgħarbel il-moħħ u l-qalb, *
int Alla ġust.

Glorja.

Ant.2. Iqum il-Mulej biex jagħmel ħaqq mill-popli bis-sewwa.

Ant.3. Alla mħallef ġust u qawwi, li jsalva 'l min hu qalbu safja.

II

It-tarka tiegħi hu Alla, *
li jsalva 'l min hu qalbu safja.
Alla hu mħallef ġust, *
Alla li dejjem jithallas mill-ħażen.

Tassew li l-għadu jigi u jsinn is-sejf, *
l-ark jissikka u jimmirah.
Digà hejja l-armi tal-mewt, *
il-vleġeġ għamilhom għodda mikwija.
Arah, l-għadu jnissel il-ħażen, *
jitqal bil-qerq u jiled il-gideb.
Fetaħ bir u ħaffru sewwa; *
izda jaqa' fil-ħofra li għamel hu.
Fuq rasu taqa' l-ħsara li għamel; *
fuqu tinzel id-dnewwa tiegħu.

Inrodd ħajr lill-Mulej għall-ġustizzja tiegħu; *
ngħanni isem il-Mulej, isem l-Għoli.

Glorja.

Ant.3. Alla mħallef ġust u qawwi, li jsalva 'l min hu qalbu safja.

Fid-Disgha ta' filghodu

LEZZJONI QASIRA Rum 13:8. 10

Qisu li ma jkollkom ebda obligazzjoni lejn hadd, hliet li thobbu lil xulxin ; ghax min ihobb lill-proxxmu jkun zamm il-ligi kollha. L-imhabba ma taghmilx deni lill-proxxmu. Mela l-imhabba hija l-milja tal-ligi.

V/. Inti l-ghajnuna tieghi, thallinix.

R/. U titlaqnix, Alla tas-salvazzjoni tieghi.

Talba

O Alla, Missier it-tjieba, int ridt li l-bnedmin jahdmu, biex bix-xoghol taghhom jghinu dejjem lil xulxin halli jiksbu hwejjeg aqwa; aghmel li ahna nhabirku bla heda, hekk li nghixu ghalik bl-ispirtu ta' wliedek u nhobbu lil kulhadd bhal ahwa. Bi Kristu Sidna. Ammen.

F'Nofsinhar

LEZZJONI QASIRA

Gak 1:19-20. 26

Ara li kull bniedem ikun hafif biex jisma', mhux la kemm jitkellem, mhux la kemm jinkorla. Ghax il-korla ta' bniedem ma taghmilx il-gustizzja ta' Alla. Jekk xi hadd jidhirlu li hu tajjed, u lsien u jrazznux u jqarra q f'qalbu, fiergha hi t-tjieba tieghu.

V/. Kull hin inbierek il-Mulej.

R/. Tifhiru dejjem fuq fommi.

Talba

O Alla, sid u ghassies tal-hsad u d-dielja, inti ssejjah il-haddiema ghax-xoghol u taghtihom il-hlas tajjed li jisthoqqilhom; aghmel li ahna nilqghu bil-qalb il-piz tal-jum, hekk li qatt ma ngemgmu kontra dak li joghgob lilek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA 1 Piet 1:17-19

Ghixu fil-biża' ż-żmien tal-ħajja li qegħdin tgħaddu f'art barranija. Kunu afu li, mill-ħajja tagħkom fiergħa li ħadtu mingħand missirijietkom, intom kontu mifdiya mhux b'xi ħaġa li tintemm, bħalma hi l-fidda jew id-deheb, imma bidemm għažiz ta' Kristu, bħal ħaruf bla ħtija u bla tebgħa.

V/. Eħlisni int, u henn għalija.

R/. Fil-gemgħat, Mulej, lilek inbierek.

Talba

O Alla, int qiegħed issejjhilna f'dak l-istess hin li fih l-Appostli kienu jitolgħu fit-tempju; isma' t-talb li qegħdin nagħmlulek b'fehma sinciera f'isem Ġesù, biex bih naqilgħu mingħandek is-salvazzjoni għal dawk kollha li jsejjħu dan l-isem. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Hienja int u mbierka, Marta!
Ilqajt għandek bosta drabi
lil Ġesù, li ħabb bil-ħlewwa
lilek, 'l oħtok u 'l ħuk Lazzru.

B'liema hrara kont tnejjilu
fejn jistrieħ u biex jitrejjaq!
Idejk bieżla kienu jixhdu
qalb imħegga b'nar l-imħabba.

Int għazilt il-ferħ li tħabrek
biex għal Kristu thejji l-mejda,
u ħallejt lil ħutek jagħzlu
ħobż il-ħajja minn fomm kliemu.

Oħtok xerrdet fuqu l-fwieħa
biex tnejjilu d-difna tiegħu;
inti bħalha bqajt bil-ħerqa
mal-Mulej taqdiha sa l-aħħar.

Fuq l-eżempju tiegħek, Marta,
aħna rridu nhejju qalbna
biex, b'sinjal ta' ħbiberija,
tkun għalih għamara xierqa.

F'dan il-jum ningħaqdu miegħek
fit-tifħir lil Alla tagħna,
biex jagħtina dar għal dejjem
fis-smewwiet, għall-glorja tiegħu. Ammen.

SALMODIJA

Ant. 1: Il-Mulej jitfa' għajnejh fuq l-imsejken.

Salm 10 (11)

Fil-Mulej hu l-kenn tiegħi; †
mela kif tghiduli: *
“Aħrab bħal għasfur lejn l-għolja;
għax, ara, il-midinbin qed imiddu l-ark, †
u jqabbdu mal-watar il-vlegġa, *
biex jolqtu fid-dlam lin-nies ta' qalb safja.
Jekk is-sisien jinqalbu, *
il-bniedem ġust x'jistax jagħmel?”

Il-Mulej hu fit-tempju mqaddes tiegħu, *
il-Mulej fis-sema għandu t-tron tiegħu;
għajnejh fuq il-bnedmin jitfa', *
bi xfar għajnejh jiflihom.

Jgħarbel il-Mulej il-ġust u l-ħażin; *
hu jobgħod 'il min iħobb id-dnewwa.
Xita ta' ġamar u kubrit jitfa' fuq il-ħżiena; *
riħ jikwi jkun is-sehem li haqqhom.

Għax ġust hu l-Mulej, u jħobb il-ġustizzja; *
wiċċu jdawwar lejn min hu sewwa.
Glorja lill-Missier, u lill-Iben, *
u lill-Ispirtu s-Santu.
Kif kien mill-bidu, issa u dejjem, *
u jibqa' għal dejjem ta' dejjem. Ammen.

Ant. 1: Il-Mulej jitfa' għajnejh fuq l-imsejken.

Ant. 2: Henjin dawk li huma safja f'qalbhom, għax huma jaraw 'l Alla.

Salm 14 (15)

Mulej, min jgħammar fid-dar tiegħek? *

Min joqġhod fuq l-għolja mqaddsa tiegħek?

Min jgħix bla ħtija u jagħmel it-tajjeb, *
min jgħid is-sewwa f'qalbu;
min ma jqassasx bi lsienu, †
ma jagħmilx deni lil ġaru, *
u ma jgħajjarx lil għajru;
min ma jistmax lill-bniedem ħażin, *
imma jwegġaħ lil dawk li jibzġu mill-Mulej;
min iwiegħed u jzomm kelmtu; †
min jislef u ma jitlobx imgħax, *
u ma jieħu xejn kontra min hu bla ħtija.

Min jagħmel dan, *
qatt ma jitharrek.
Glorja.

Ant. 2: Henjin dawk li huma safja f'qalbhom, għax huma jaraw 'l Alla.

Ant. 3: Alla ddestinana li nkunu għalih ulied adottivi permezz ta' Ibnu.

Kantiku (Ef 1:3-10)

Imbierek Alla u Missier Sidna Ġesù Kristu, *
li berikna b'kull xorta ta' barka spiritwali,
fis-smewwiet fi Kristu.
Hekk hu għażilna fih, †
sa minn qabel il-ħolqien tad-dinja, *
biex inkunu qaddisa u bla tebgħa
quddiemu fl-imħabba.
Iddestinana minn qabel li nkunu għalih ulied adottivi †
permezz ta' Ġesù Kristu; *
hekk għogob lir-rieda tajba tiegħu,
għat-tifhir tal-glorja tal-grazzja tiegħu, *
li biha mliena fil-Maħbub tiegħu.

Fih aħna għandna l-fidwa, bid-demm tiegħu, *
il-maħfra tad-dnubiet,
skond l-għana tal-grazzja tiegħu. *
li biha fawwarna fl-għerf u l-għaqal kollu:
hu għarrafna l-misteru tar-rieda tiegħu; †

skond il-pjan li għoġbu jfassal fih minn qabel, *
u li kellu jseħh meta tasal il-milja taż-żminijiet;

jigifieri, li kollox jingabar taħt Ras waħda,
li hu Kristu, *
kull ma hu fis-sema u kull ma hu fl-art.
Glorja.

Ant. 3: Alla ddestinana li nkunu għalih ulied adottivi permezz ta' Ibnu.

LEZZJONI QASIRA

Rum 8:28-30

Aħna nafu li Alla, ma dawk li jhobbuh, f'kollox jaħdem id f'id magħhom għall-gid, ma' dawk li huma msejjhin skond il-providenza tiegħu. Għax lil dawk li hu għarafhom mill-bidu, ippredestinahom ukoll biex jieħdu sura xbieha ta' Ibnu, halli dan ikun il-kbir fost ħafna aħwa; lil dawk li ppredestinahom, sejjhilhom ukoll; lil dawk li sejjhilhom, iġġustifikahom ukoll; lil dawk imbagħad li gġustifikahom ukoll; lil dawk imbagħad li gġustifikahom, sebbahom ukoll.

RESPONSORJU QASIR

R/. Għażilha l-Mulej, * U ħatarha fost kulhadd. Għażilha.

V/. Daħhalha tghammar fid-dar tiegħu. * U ħatarha fost kulhadd. Glorja. Għażilha.

Ant. tal-kantiku ta' Marija:

Ġesù kien ihobb lil Marta u lil oħtha Marija u lil huha Lazzru.

Ruħi tfahħar il-kobor tal-Mulej, *
u l-ispirtu tiegħi jifrah f'Alla s-Salvatur tiegħi,
għax hu xeħet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Għax is-Setgħani għamel miegħi hwejjeg kbar; *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibzghu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setghana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja bagħathom 'il barra b'xejn.
Ha ħsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Ġesù kien ihobb lil Marta u lil oħtha Marija u lil huha Lazzru.

PREĊI

Ħuti għeżiež, nitolbu lill-Mulej biex, bl-interċessjoni tan-nisa qaddisin, iħares lill-Knisja tiegħu. Ngħidulu bil-ħegġa kollha ta' qalbna:

Mulej, ftakar fil-Knisja tiegħek.

F'ġieħ in-nisa martri, li bil-qawwa ta' l-ispirtu ħarġu rebbieħa fuq il-mewt tal-ġisem:

- qawwi lill-Knisja tiegħek fit-tigrib kollu tagħha.

F'ġieħ in-nisa twajba li għexu ħajja sewwa fil-grazzja taż-żwieġ imqaddes:

- kattar fil-Knisja tiegħek il-frott ta' l-apostolat.

F'ġieħ ir-romol li bit-talb u l-ħlewwa tagħhom mal-barranin tqaddsu fil-ħajja ta' weħidhom:

- għin lill-Knisja tiegħek biex turi l-misteru ta' mħabbtek fid-dinja.

F'ġieħ l-ommijiet qaddisa li nisslu wlied għas-saltna tiegħek u għax-xirka tal-bnedmin:

- saħħaħ il-Knisja tiegħek biex tagħti t-twelid ġdid u s-salvazzjoni lill-bnedmin kollha.

F'ġieħ in-nisa qaddisin kollha, li sthaqqilhom jiġu jarawk wiċċ imb'wiċċ fid-dawl tiegħek:

- ħenn għal ħutna l-mejtin, ulied il-Knisja tiegħek, u ferraħhom bid-dehra tiegħek għal dejjem.

Missierna

Talba

O Alla ta' dejjem li tista' kollox, Ibnek Ġesù għoġbu li Santa Marta tilqgħu għandha bil-qalb; bit-talb tagħha, aġhtina li naqdu bil-fedeltà lil hutna kollha fi Kristu, biex inti tilqagħna għandek fis-sema. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

TALBA TA' GHELUQ IL-JUM IT-TNEJN

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. Issir l-istedina għall-penitenza.

Ħuti, ejjew nagħharfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. Int, Alla Sidi, iddum biex taghdab, u kollok tjieba.

Ż.GH.:

Ant. Hallelujah, hallelujah, hallelujah.

Salm 85 (86)

Talba ta' fqir fil-hemm

Imbierek Alla, li jfarragna fid-dwejjaq kollha taghna. (2 Kor 1:3.4)

Agħtini widen, Mulej, u weġibni, *
għaliex jiena msejken u fqajjar.
Harisli ħajti, għax jiena twajjeb, *
salva l-qaddej tiegħek, għax fik jittama.

Int Alla tiegħi, henn għaliya, Sidi, *
għax lilek ngħajjat il-ħin kollu.
Ferraħ ruħ il-qaddej tiegħek, *
għax lejk, Sidi, jien nerfa' ruħi.
Għax int, Sidi, twajjeb u taħfer, *
kollok tjieba għal kull min isejjahlek.

Agħti widen, Mulej, għat-talba tiegħi, *
isma' l-lehen ta' l-ilfiq tiegħi.
F'jum in-niket tiegħi nsejjahlek, *
għax inti żgur twegibni.

Ħadd m'hu bhalek fost l-allat, Mulej, *
u xejn bħall-għemil tiegħek.
Il-ġnus kollha, li għamilt, jiġu jinxtehtu quddiemek, *
u jsebbħu ismek, Sidi.
Għax kbir int, u għemejjel ta' l-għageb tagħmel; *
int waħdek Alla!

Urini, Mulej, triqatek, †
biex nimxi fis-sewwa tiegħek; *

agħtini qalb waħda, biex ikolli l-biza' ta' ismek.
B'qalbi kollha niżżik ħajr, Mulej Alla tiegħi, *
u nsebbaħ ismek għal dejjem.
Għax kbira hi t-tjieba tiegħek miegħi, *
int hlistni minn qiegħ l-imwiet.

O Alla, nies kburin qamu għalija, †
gēmgħa nies qawwija jonsbuli ħajti; *
huma nies li ma jagħtux kasek.
Int, Alla Sidi, ħanin u twajjeb, *
iddum biex tagħdab, kollok tjieba u fedeltà.
Hares lejja u ħenn għalija, †
agħti qawwa lill-qaddej tiegħek, *
salva l-iben tal-qaddejja tiegħek.
Urini sinjal ta' tjubitek, †
ħa jaraw u jithawwdu l-għedewwa tiegħi; *
għax int, Mulej, tgħinni u tfarraġni.
Glorja.

Barra Z.GĦ:

Ant. Int, Alla Sidi, iddum biex tagħdab, u kollok tjieba.

Z.GĦ:

Ant. Hallelujah, hallelujah, hallelujah.

LEZZJONI QASIRA 1 Tess 5:9-10

Alla għażilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jigi, ngħixu ħaġa waħda miegħu.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; Ħa nifirĦu u nithennew fihĦ Hallelujah.

Fi żmien il-Ghid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisi, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *
imur fis-sliem, skond kelmtok;
għaliex għajnejja raw *
is-salvazzjoni tiegħek,
li int hejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

Talba

Mulej, aġtina l-mistrieħ għas-saħħa ta' ġisimna, u aġmel li dak li żrajna llum bil-ħidma tagħna jnissel frott li jibqa' għal dejjem. Bi Kristu Sidna. **R.**
Ammen.

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,
int bieb illi jagħti għas-sema,

int kewkba tal-baħar, Marija!
 Ħarisna mill-waqgħa, kun magħna,
għajnuna tal-poplu l-maħtur,
 li b'għageb nissilt 'il min ħalqek
fis-siegħa li lqajt it-tislina
 li tak Gabrijel, u bqajt xebba,
kif qabel, hekk wara t-tnissil.
 Henn, Omm, għal uliedek midinba.

jew

Is-sliem, o Sultana
 tas-sema, Sidt l-anġli;
int l-għerq u l-bieb safi
 mnejn ġie dawl id-dinja.
O Vergni gloriuża,
 ta' ġmiel u sbuħija,
is-sliem għalik! Itlob
 lil Kristu għalina.

jew

Sliem għalik, Sultana, omm tal-ħniena;
 ħajja, ħlewwa u tama tagħna, sliem għalik.
Lilek ingħajtu,
 għaliex aħna tturufnati, ulied Eva.
Lilek nitniehdu, aħna li nibku u nolfq
 f'dan il-wied ta' dmugħ.
Ejja, mela, avukata tagħna,
 dawwar lejna
 dawk il-għajnejn tiegħek tal-ħniena;
u wrina, wara dan it-turufnament,
 lil Ġesu', frott imbierek tal-ġuf tiegħek.
O Ħanina, o pija, o ħelwa Vergni Marija.

jew

Taħt il-ħarsien tiegħek nistkennu,
 Omm qaddisa ta' Alla:
la twarrabx minn quddiemek
 it-talb li nagħmlulek fi ħtiġijietna,

u eħlisna dejjem minn kull tigris,
o Vergni gloriuža u mbierka.